

**बुधवार 24 ऑगस्ट 2022**



म्हापसा अर्बन बँके कडल्यान पावणी प्रक्रिया सुरू

>>3

## > तित्कार

**प्रेशीत मोहम्मद अवमान : भाजपा आमदार निलंबीत बंगळुरू :** प्रेशीत मोहम्मद हांचे विशीं आक्षेपार्ह विधान केल्ले प्रकरणांत हैदराबाद शारांत मोट्या प्रमाणांत लोक रस्त्यार देंविल्ले. मजगतीं, भाजपा आमदार राजा सिंह हांकां पुलिसांनी ताब्यांत घेतले उपरांत न्यायालयान तांकां 14 दिसांची न्यायालयीन बंदखण केल्या. तशेंच भाजपान तांकां पक्षांतल्यान निलंबीत केल्या.

**बिल्कीस बानो प्रकरण :**

**सर्वांच्च न्यायालयांत आह्वान अहमदाबाद :** गुजरात सरकारान हालींच बिल्कीस बानो बलात्कार प्रकरणांतल्या 11 दोशींची सुटका केल्या. ह्या निर्णयाचो देशभरांतल्यान निशेध जातालो. दोशींची सुटका जाले उपरांत भाजपा फुडाऱ्यांनी तांचो भोवमान लेगीत केलो. गुजरात सरकारान दोशींची सुटका करपा विशीं घेतिल्ल्या निर्णयाक सर्वांच्च न्यायालयांत आह्वान दिलां.

**सोनाली फोगटाक**

**आताकाच्या धपक्यान मरण नवी दिल्ली :** टिकटॉक स्टार आनी भाजपा फुडारी सोनाली फोगट (41) हिका आताकाच्या धपक्यान मरण आयलें. सोनाली फोगट कामा निमतान गोंयांत आयिली. काल तांणी इन्स्टाग्रामाचेर कांय व्हिडियोय शॅर केल्यात. काल सकाळच्या सुमाराक तांकां आताकाचो धपको बसून मरण आयलें.

**मनी लाँड्रिंग : मनीष सिसोदिया आड गुन्यांव दाखल नवी दिल्ली :** दिल्लींतल्या सोरो घोटाळो (मनी लाँड्रिंग) प्रकरणांत उपमुख्यमंत्री हांच्या अडचणींत वाड जाल्या. सीबीआयन ईडी कडेन म्हत्वाची कागदपत्रां दिले ते उपरांत ईडीन तांचे आड मनी लाँड्रिंगाचो गुन्यांव दाखल केला. हाचे पयलीं सीबीआयन सिसोदिया हांचे सयत 14 जाणां आड लूक आवट सर्कुलर जारी केल्ले.

**महाराष्ट्रांतलो सत्तासंघर्श घटनापिठा मुखार मुंबय :** महाराष्ट्रांतलो सत्तासंघर्श आतां घटनापिठा कडेन पावला. सरन्यायाधीश रमणणा हांच्या फुडारपणा खाला तीन वांगडी खंडपिठान हो निकाल दिला. महाराष्ट्रांतली सत्ता संघर्शाची सुनावणी पांच वांगड्यांच्या घटनापिठा मुखार बिरेस्तारा जातली. वेंचणूक आयोगा मुखार प्रलंबीत आसपी मुद्यां विशीं सुप्रीम कोर्ट म्हत्वाचे निदेश दिवपाची शक्यताय आसा. शिंदे आनी शिवसेना हांचे कडल्यान याचिका दाखल केल्ल्यो.

<p>&gt; संपादकीय</p>	
<p>पयलीं फिशाल खेळगडेय घडोवया</p>	
<p>&gt; तापमान</p>	
<p>चडांत चड उण्यांत उणें</p>	<p>28.00 24.00</p>
<p>&gt; शॉर बाजार</p>	
<p>सेसेक्स निफ्टी</p>	<p>59,031.30 17,577.50</p>

<p>&gt; भांगर-रुप्याचें मोल</p>	
<p><b>भांगर (10 ग्राम ) रु. 52,955 रुपे (एक कील) रु. 54,900</b></p>	

<p>&gt; दावखूल</p>	<p>महेश दिवेकार</p>
<p><b>शाळेंत वच्चे परस खेळिल्लें जाल्यार येना तर बरी नोकरी तरी मेळपाची!</b></p>	

लोकभाशेंत लोकांचो आवाज

# भांगरभूंय

>>8

सायना नेहवाल प्री क्वार्टरफायनलींत



# मांद्रें पंचायतींत राजकारणाक सुरवात

## 24 वरां भितर सरपंच महेश कोनाडकार हांचें आड अविस्वासाची नोटीस

■ भांगरभूंय । प्रतिनिधी

पणजी : राज्यांतल्या 186 पंचायतींच्या सरपंच तशेंच उपसरपंचांची निवड सोमारा जाली. पंचायतींचें राजकारण सेगीत अस्थीर आसता. सरपंचाचे निवडीक 24 वरां जावचे पयलीं मांद्रें पंचायतीच्या सरपंचा आड विरोधी गटान अविस्वासाची नोटीस जारी केल्या. पंचायती मदल्या राजकारणाक सुरवात जाल्ल्याचो प्रत्यय दिवपी ही घडणूक आसा.

मांद्रें पंचायतीचेर महेश कोनाडकार हांची सरपंचपदाचेर काल निवड जाली. महेश कोनाडकार हे आदले आमदार दयानंद सोपटे हांचे समर्थक आसात. तांचे विरोधात थळावे आमदार जीत आरोलकार हांचो गट आसा. जीत आरोलकार समर्थक जालेन महेश कोनाडकार हांचे आड अविस्वासाची नोटीस जारी केल्या.



मांद्रें सरपंच महेश कोनाडकार हांचे आड अविस्वास थाराव हाडपी पंचा वांगडा आमदार जीत आरोलकार.

मांद्रें पंचायतींत पंचां मदलें अंतर्गत राजकारण सुरू जालां.

महेश कोनाडकार हांच्या गटांतल्या पंचांक फोडून सात पंचांनी अविस्वास थाराव दाखल केला. मांद्रेंच्या सगल्या पंचांनी गटविकास कार्यालयात सोपूत घेतलो. सोपूत घेतले उपरांत अविस्वास थाराव दाखल केलो. प्रशांत नायक, तारा हडफडकार, मैथिली आम्रोज, रॉबर्ट फर्नांडिस, किरण सावंत, मिशेल फर्नांडीस, चेतना पेडणेकार, मिंगेल

फर्नांडीस, अमीत सावंत ह्या सात पंचांनी अविस्वास थारावाची नोटीस दिल्या.

पेडणेंचे गटविकास अधिकारी मनीष केदार हांचे कडेन ही नोटीस दिल्या. मांद्रें पंचायतींत 11 पंच आसात. अमीत सावंत, प्रशांत नायक, महेश कोनाडकार, तारा हडफडकार, राजेश मांद्रेंकार, मैथिली आम्रोज, रॉबर्ट फर्नांडिस, किरण सावंत, मिशेल फर्नांडीस, चेतना पेडणेकार, मिंगेल

**आपूण केन्नाच पंचायतींच्या राजकारणांत पडूंक ना. ज्या वेळार पंचायत सरपंच निवड जाली, तेन्ना आदल्या आमदारान आपल्यो पंचायती जाहीर केल्यो, पूण ताचो परिणाम आयजूच दिसून आयलो. — जीत आरोलकार, आमदार**

फर्नांडीस मांद्रें पंचायतींत पंच म्हूण



काल निवड जाल्ल्या सरपंच, उपसरपंच, पंचा वांगडा आदले आमदार दयानंद सोपटे

### पंचायतींनी संगीत कदलाचो खेळ सुरू

पंचायतींनी संगीत खुर्चीचो खेळ सेगीत सुरू आसता. वेंचणुके उपरांत पांच वर्सां एकलोच सरपंच आसपी घडणुको आतां दुर्मीळ जाल्यात. कांय पंचायतींनी स म्हयन्यांनी वा वर्सान सरपंच बदलता. पंचां मदीं सरपंचपदाच्या कार्याकाळा विशीं अलिखीत अशी कबलात जाल्ली आसता. हाका लागून सगल्या पंचांक आरतून, परतून सरपंचपदाची खुर्ची मेळटा. हे खेपे बऱ्याच पंचायतींचेर सरपंच, उपसरपंचांची निवड बिनविरोध जाली आसली तरी हाचे फाटल्यान अलिखीत कबलात जाल्ल्याची चर्चा आसा.

वेंचून आयल्यात. जीत आरोलकार हांणी दयानंद सोपटे हांकां शह दिवपा

खातीर ही खेळी केल्ल्याची चर्चा आसा.

मजगतीं, सगल्या पंचांनी मंगळारा पंचपदाचो सोपूत घेतलो. सरपंच तशेंच उपसरपंचांच्या निवडी उपरांत सोपूतविधी जाल्ल्यान पंचायत मंडळाचो कारभार आतां सुरू जाला.

मजगतीं, सरपंच महेश कोनाडकार हांचे कडेन संपर्क केल्यार तांणी प्रतिक्रिया दिवपाक न्हयकार दिलो.

## पडीक जमनी लागवडी खातीर तरणाट्यां कडेन दियात गरजेचें सहकार्य करचें, राज्यांतल्या शेतकारांची मागणी

■ भांगरभूंय । गायत्री हळर्णकार

**पणजी :** सरकारान राज्यांतल्यो पडीक जमिनी आपल्या ताब्यांत घेवन त्यो शेती करपाक इत्सूक आसपी तरणाट्यांच्या ताब्यांत दिवच्यो. शेती करपाक तांकां गरजेचें सहकार्य करचें आनी कंत्राटी शेतीक उर्बा दिल्यार मुख्यमंत्री डॉ. प्रमोद सावंत हांच्या सपनांतले ‘स्वयंपूर्ण गोंय’ निश्चीत प्रत्यक्षांत देंवपाक शकता, अशी प्रतिक्रिया राज्यभरांतल्या शेतकारांनी उक्तायल्या.

जमनी पडीक दवरप हो व्हड गुन्यांव. अशो जमनी सरकार आपल्या ताब्यांत घेवपाक शकता. ते विशीं कायदोय जावपाक शकता. ताका लागून शेतकारांनी जमनी पडीक दवरिनासतना त्यो लागवडी खाला हाडच्यो, अशी शिटकावणी उदका स्रोत मंत्री सुभाष शिरोडकार हांणी चार दिसां पयलीं दिल्ली. हाचे

वयल्यान राज्यांत खवदळ पडिल्लो. हे फाटभुंयेर कांय शेतकारांच्यो प्रतिक्रिया आमच्या प्रतिनिधीन जाणून घेतल्यो.

पडीक जमनी ताब्यांत घेवन सरकारान त्यो शेतीची आवड आशिल्ल्या तरणाट्या शेतकारांच्या ताब्यांत दिवच्यो, अशें जायत्या जाणांनी सांगलें. कृषी क्षेत्रांत राज्याक स्वयंपूर्ण करतना पयलीं राज्याचें कृशी धोरण सुरळीत करपाची गरज आसा.

सरकार पडीक जमनी ताब्यांत घेवन त्यो उत्पादन घेवपाक हेरांक दिवपाच्या विचारांत आसत जाल्यार संबंदीत शेतकारांक गरजेच्यो सगल्यो सुविधा, अनुदान, मशिनरी दिवप गरजेचें. अशो जमनी तरणाट्यांच्या ताब्यांत दिल्यार राज्यांतली बेरोजगारी उणी जावपाक मजत जातली, अशें मत प्रसाद वेळीप हांणी उक्तायलें.

### शेतकारांक ‘स्वयंपूर्ण’ करप गरजेचें

सरकारान शेतकार हो केंद्रबिंदू दवरून ‘स्वयंपूर्ण गोंय’ मोहिमे खाला कृशी क्षेत्राची उदरगत करपाक जाय. सरकाराच्यो कांय येवजण्यो सामान्य शेतकारां मेरेन पावनात. हे चित्र बदलपाची गरज आसा. फाटल्या कांय वर्सां पसून तरणाटे शेती वेवसाय करपाक लागल्यात. अशा तरणाट्यांक चडांत चड सहकार्य मेळपाक जाय. तांचे खातीर कंत्राटी शेतीक प्राधान्य दिवप म्हत्वाचें, अशें राज्य सरकाराचो कृशी विभूशण पुरस्कार फावो जाल्ले शेतकार उदय प्रभुदेसाय हांणी म्हणलें.

### पोक्यो घोशणा नाकात : सरदेसाय

केंद्र सरकाराच्या जमीन संपादन कायद्याक लागून राज्य सरकार पडीक जमनी आपल्या ताब्यांत घेवपाक शकना. ताका लागून मंत्र्यांनी पोकीं आस्वासनां वा घोशणा करच्यो न्हय. कृशी मंत्री आसतना आपूण पडीक जमनी वापरात येवंच्यो, हे खातीर यत्न केल्ले. कंत्राटी आनी भौशीक शेतीक प्राधान्य दिवपाक कायदे हाडिल्ले. पूण ते उपरांत सावंत सरकारान हाचे कडेन आडनदर केली, अशें आदले कृशी मंत्री तशेंच सध्याचे आमदार विजय सरदेसाय हांणी सांगलें.

# फुडाराचो विचार करुन सरकारान दीर्घकालीन गुंतवणूक करची

सद्गुरु जग्गी वासुदेव हांचो ‘सेव्ह सॉयल’ कार्यावळींत उलो; गोंय सरकार- इशा फावंडेशना मदीं समजिकाय कबलात

■ भांगरभूंय । प्रतिनिधी

**पणजी :** लोकप्रीय कामांक प्राधान्य दिनासतना सरकारान फुडाराचो विचार करुन दीर्घकालीन गुंतवणूक वा नियोजनाचेर भर दिवपाची गरज आसा. पांच वर्साच्या कार्यकाळांत लोकांच्या फुडाराचो विचार करुन दीर्घकालीन नियोजना खातीर लोकांनी जनादेश दिला. ह्या जनादेशाचो आदर करुन सरकारान वावर करपाक जाय, अशें आवाहन सद्गुरु जग्गी वासुदेव हांणी केलें. ‘सेव्ह सॉयल’ कार्यावळी खाला गोंय सरकार आनी ईशा फावंडेशन संस्थे मदीं समजिकाय कबलात जाली. मातयेचो सांबाळ करपा खातीर परंपरीक पद्दतीन शेती करपाचो सल्लो दितना सद्गुरु जग्गी वासुदेव हांणी जिविता विशीं आनी अन्न सुरक्षे विशीं मोलाचें विचार मांडले.



मुख्यमंत्री डॉ. प्रमोद सावंत सद्गुरु जग्गी वासुदेव हांचे कडेन गोंय सरकार - इशा फावंडेशना मदीं समजिकाय कबलात (नारायण पिसुलेंकार)

ताळगांवच्या डॉ. श्यामाप्रसाद मुखर्जी स्टेडियमाचेर जाल्ले कार्यावळीक मुख्यमंत्री डॉ. प्रमोद सावंत,

केंद्रीय पर्यटन राज्य मंत्री श्रीपाद नायक, शेतकी मंत्री रवी नायक, उदका पुरवण खात्याचे मंत्री

सुभाष शिरोडकार, भौशीक बांदकाम खात्याचे मंत्री निलेश काब्रात, पर्यटन मंत्री रोहन खंवटे, समाज कल्याण खात्याचे मंत्री सुभाष फळदेसाय कार्यावळीक हाजीर आशिल्ले.

तशेंच राज्याच्या सगल्या वाठारांतल्या लोकांची कार्यावळीक

हाजेरी आशिल्ली.

आनीक वीस वर्सांनी म्हणल्यार 2045 मेरेन 40 टक्के लोकांक तीन दिसां खातीर जेवण मेळचें ना. सध्या 8 वर्सां पिराये सकयल्या 3.6 लाख भुरग्यांक कुपोशणाक लागून मरण येता. हाचे पयलीं अन्नाच्या उणावाक

### सैद्रीय शेती खातीर 16 गांवांची निवड : मुख्यमंत्री

राज्यांत 16 गांवांनी सैमीक पद्दतीन शेती जातली. रासायनीक वा सान्यांचो वापर जायनासतना ह्या गांवांनी सैद्रीय शेतीचें प्रयोग जातलें, अशें मुख्यमंत्री डॉ. प्रमोद सावंत हांणी सांगलें. ते भायर सगल्या शेतकारांक किसान क्रेडीट कार्ड तशेंच ‘सॉयल हॅल्थ कार्ड’ बेगिनुच दितले. किसान क्रेडीट कार्ड तशेंच ‘सॉयल हॅल्थ कार्ड’ राज्यांतल्या 100 टक्के शेतकारांक दिवपाचें उद्दिश्ट आसा. उदका पुरवण खातें 175 तळ्यांचें पुनरुज्जीवन करतलें. पोरणें गोंया शेतकी म्हाविद्यालय स्थापन करपाची प्रक्रिया सुरू जाल्या, अशें मुख्यमंत्र्यान सांगलें.

### मनशान आत्मकेंद्रीत जायनासतना हेरांचोय विचार करचो : सद्गुरु

मनीस हो आत्मकेंद्रीत विचार करता. दर एकल्यान आपणा सयत हेरांचोय विचार करपाक जाय. आवयच्या पोटान जें भुरगें आसता, ताका लेगीत अन्नाची गरज आसता. 2045 - 50 मेरेन अन्नाचो उणाव निर्माण जावपाची भिरांत आसा. अन्न धान्य तशेंच सैमा खातीर मातयेची गरज आसा. मातयेची सुपीकपणा जपपाच्या हेतान ‘सेव्ह सॉयल’ मोहिम सुरू जाल्या. 80 देशांनी कबलातीचेर सयो केल्यात. चीनान मातयेचें धोरण जाहीर केलां. अमेरिका, जर्मनी ह्या देशांनी व्हड अर्थीक तजवीज ‘सेव्ह सॉयल’ मोहिमे खातीर केल्या. पर्यावरण, अन्न तयार जावपी घटक हेर प्रग्यांचे जिवीत मातयेचेर निंबून आसा, अशें तांणी सांगलें.

लागून दुकळ पडिल्लो. पृथ्वीची भलायकी ही पर्यावरणाचेर निंबून आसा. पर्यावरणांत मातयेचो वांटो व्हड आसा. उदक, झाडां, धान्य, पर्यावरण, भाजयो सगले मातयेचेर निंबून आसात. मातयेचेर हेर सगल्या प्रग्यांचे जिवीत निंबून आसा. हाका लागून मातयेच्या जतनायेक सर्वांच्च प्राधान्य दिवपाक जाय, अशें सद्गुरु जग्गी वासुदेव हांणी सांगलें.

सद्गुरु जग्गी वासुदेव हांणी मोटारसायकली वयल्यान 26 देशांनी 30 हजार किमि. प्रवास केला. 100 दिसांचो प्रवास करुन तांणी मातये विशीं जागृताय केल्या.

राज्यांत 33 टक्के रान वाठार आसा. हातूंत 66 टक्के झाडां आसात. राज्यांत मातयेचें परिक्षण करपाची प्रक्रिया सुरू जाल्या, अशेंय तांणी सांगलें. कार्यावळी पयलीं सांस्कृतीक कार्यावळी जाल्यो.













# संपादकीय

## पयलीं फिशाल खेळगडेय घडोवया

क्रिकेट, फुटबॉल, हॉकींत आंतरराष्ट्रीय पांवड्यार खेळपी गोंयकार तशे उणेच. गोंय मुक्ती पयलीं जायते गोंयकार, मूळ गोंयकार ऑलिंपिकांत खेळ्ळ्यात. क्रिकेटींत दिलीप सरदेसाय, पारस म्हांबरे सोडल्यार दुसरो कोण नासतलो. तेंडुलकार आनी गावस्कार दोगांयचो कुळदेव गोंयांत. पूण, तांकां तशे गोंयकार म्हणपाक मेळचें ना. बुद्दीबळ, सर्फिंगांत गोंयकार खेळगडे आंतरराष्ट्रीय मळाचेर गाजल्यात. पूण, ऑलिंपिक, राष्ट्रकूल, एशियाड सर्ती गाजोवपी भारतीय कुस्तीपटू नेमबाज, वेटलिफ्टर, बॉक्सर हांचे सारकें आमी सरसकट आंतरराष्ट्रीय खेळां मळ गाजोवंक ना, हें मान्य करचेंच पडटलें. मात, यत्न केल्यार आमी थंय नांव जोडपाक शकतात. गोंय सरकारान पयरुच नामनेची बुद्दीबळपटू भक्ती कुलकर्णीचो भोवमान केलो, त्या वेळार एक म्हत्वाची घोशणा केली, ती म्हणल्यार आंतरराष्ट्रीय खेळां सर्तींत पदक मेळोवपी जैतवंतांक सरकारी नोकरी दितले! पयली नोकरी भक्तीक गोंय खेळां प्राधिकरणांत मेळटली. नोकरी दिवपाचो निर्णय बरो आसा, मात ते खातीर आंतरराष्ट्रीय पावतले अशे कुवतीचे खेळगडे जाय. तांकां तासां घालपी कुशळ प्रशिक्षक जाय. हो म्होंवा योग

जेन्ना जुळटलो, तेन्नाच गोंयकारांक आंतरराष्ट्रीय खेळांनी पदकां मेळटलीं.

खेळगड्यांक सरकारी नोकरी दिवपाची परंपरा नवी न्हय. भारत स्वतंत्र जायत सावन रेल्वे आनी भौशीक मळा वयल्यो हेर सरकारी कंपनी तांकां नोकरी दित आयल्यात. तातूंत जायते गोंयकारूय आसात. ह्या सरकारी कंपन्यांचे खेळा पंगड त्या काळार देशांत आघाडेचेर आशिल्ले. हेच खेळगडे मागीर देशा खातीर खेळटाले. जायत्या उद्देगपतींनी, फुडाऱ्यांनी खेळां संस्कृताय जिती दवरपाचें काम केलां. गोंयांत साळगांवकार, धेंपो, चर्चाल ब्रदर्स, सेसा गोवा अशा फुटबॉल पंगडांनी नांव जोडलां. खेळाक लागून काय जायना, देशभरांत खेळगड्यांची जीण थीर जाल्या, हें मानून घेवचेंच पडटलें. तातूंतले भोवतेक गरीब, मध्यमवर्गीय घराब्यांतल्यान आयल्यात. वादग्रस्त आयपीएल क्रिकेट सर्तीचें उदाहरण घेयात. खेड्यांतले कितलेशेच भुरगे लाखांनी जोडपाक पावले, राष्ट्रीय पंगडांत खेळ्ळे, ते आयपीएलांतले बरे कामगिरी खातीरूच. सरकारान आंतरराष्ट्रीय मळाचेर बरी कामगिरी करप्यांक नोकरी दिवचीच, पूण

**आमी सरसकट आंतरराष्ट्रीय खेळां मळ गाजोवंक ना, हें मान्य करचेंच पडटलें. मात, यत्न केल्यार आमी थंय नांव जोडपाक शकतात.**

### हांतरी

## रानवटी जीव राखूया

रानां कडेन अनमोल नाते एक जुडलें रानवटी जीवां वटेन मन हे ओडलें संवसार हो खोशयेन खेळटा रानवटी जीव जेन्ना नदरेक पडटा



खूब दुख म्हाका भोगता नियाळटना आदले दीस काळीज कश्टवता पूर्वजांनी सांबाळिल्लीं रानां परंपरा नश्ट करुन उबारल्यांत कोंन्क्रिटाची शारां

हुमटून झाडां पोकळ केल्यां रानां सवण्यां गितां कानार आज पडना काळजाक ह्या तोपलो दुख्खाचो भालो मोनजातीचेर करुन वार जीव तांचो घेतलो

गिळून घेतल्यो साबार रानवटी प्रजाती इबाडली देशाची सुंदर संस्कृती घरा बगर मनशा ना तुका आसरो याद दवर तुज्या व्हड आसा दुसरो

जनावरांचेर जुलूम अत्याचार करता सुवार्था खातीर रानां कापता पूर्वजांनी तुजे खातीर रोंयले मोगा रोंपे येतले पिळगे खातीर कितले फावट ते तुवें शिंपले?

जिवीत हें देणे कांय दिसांचें मोगान एकवटान आसा सारचे रानवटी जीवाची घेवन जतनाय सांबाळची आसा ही सासाय



रानवटी जीव संवसाराचे भांगर सुरक्षित आसूं सदां धर्तरेच्या आंगार राखूया ही मौलादीक सुरटी फुडले पिळगेक लाबूंक सुंदर सैमाची दृश्टी

**मिली रॉड्रीगीस**  
94209 48673

### सालांत

आरेस्स, रस्त्यार सोरोप आसा. मात्सो राव... तो वतकुच आमी या, भियत भियत ताणें म्हाका सांगलें पूण, ताचें उलोवप सोंपचे पयलीच हांवें नेटान गाडी फुडें व्हेल्ली आनी कितें जावपाचें, तेंच जालें!

फार्मागुडयेर टुरिस्ट हॉस्टेलाच्या लॉनार लागींच्या इश्टाची बर्थडे पार्टी सोंपोवन आमी निरंकाला आमच्या घरा वतालीं. बेतोडा फाटल्यान सोडून आमी ‘आम्यां’ कडेन पाविल्लीं आनी त्याच जाग्यार ही घडणुक घडिल्ली...



फोंडा ते निरंकाल वाया बेतोडा, हो 12 ते 15 किमिचो प्रवास. बेतोडा काडतकूच जशे जशे फुडें वता, तसो तसो मन रिजोवपी सैम तुमकां येवकार दिता. रानांतल्यान वाट काडपी नागमोडी ओलांतचो रस्तो दोंगुलेंतल्यान वता आनी एका फामाद हिल स्टेशनाचेर गेल्ल्याचो आभास जाता !

सैमाची खरी सोबीतकाय अणभवतलो जाल्यार, श्रावण म्हयन्यांत ह्या रस्त्यान मुजरत भोंवंडी करची. रस्त्याच्या दोनुय वाटांनी पाचवीचार चंवरिल्ली रानवटी फुला- फळांनी भरिल्लीं झाडां, मदींच रिपरिपी पावस, वता- पावसाचो चलिल्लो आपालिपाचो खेळ, पावसा दिसांनी मळबांतल्यान पिशा वरीं कोसळपी पावस, दोंगुलें वेल्यान धवोफुल्ल फेस काडीत सकयल कोसळपी बारीक बारीक घसघशे, झरे तुमकां उलो घालतात. किल्ल, अळंबी सोदपाक रानां- वनां माड्डवपी गांवकार, एकामेकांक कुकारे दित ह्या दोंगुल्योनी भोंवत आसतात. माया म्हयन्यांत, खर पडिल्ल्या हुनतान तांबडी बुंद जाल्ली गुलमोहरांची झाडां, पळोवणारयाक पिशें लायतात. श्रावणांत निळसर मळबांत रंगिल्लीं इंद्रधोनुची सात रंगांची धुळवड पाचवे दोंगुलें वेल्यान अणभवपाक गावता.

राना- वनांतली जैविक संपदा कशी आसता, ताचो अणभव ह्या वाठारांतल्यान भोंवतना गावता. रानवटी सशे, साळींदर, गार, रानदुकर, शेकरो, रानवटी कोंबे हे सारके प्राणी आमकां वाटेर झाडा- पेडांनी भोंवतना दिश्टी पडटात. पावसांत निळसर मळबांत जेन्ना काळीकुड कुपां गर्दी करतात, तेन्ना मोरांचें पाखाटे फुलोवन, वेथुंद जावन केल्ले ‘मयुर नृत्य’ हांगा अणभवपाक मेळटाच. तरा- तरांची शेंवणीं सुकण्या

राष्ट्रीय सर्तींनी बरी कामगिरी करपी गोंयकारां कडेन आडनदर करची न्हय. खेळगड्यांक शिक्षण पूर्ण करतना ग्रेस गुण मेळटात. सरकारी नोकरेंत प्राधान्यूय मेळटा. पूण, थारावीक खात्यां पुरतेंच. आतां हेर खात्यांनीय तांकां घेवपाचो विचार चलता.

चडांत चड खेळगडे तयार जातले जाल्यार गोंयां सयत सगल्या सरकारांक ल्हान भुरग्यांक प्राधान्य दिवचें पडटलें. भुरगीं स्वताच्या बळग्याचेर वयर सरतात, सर्तींनी पदकां मेळयतात. मागीर तांच्या येशाचें स्रय घेवपाक वा तांकां माथ्यार घेवन नाचपाक बरेच जाण मुखार येतात. अशें जावंक फावना, थळाव्या खेळगड्यांक सगली मजत करतले, अशें आमच्या खेळां मंत्र्यान जाहीर केलां. ताका पालव दिवचो. गोंयांतले प्रत्येक शाळे मुखार पाचवेंचार मैदान ही पयली गरज. मागीर खेळाचें प्रशिक्षण घेवपाक अर्थीक मजत, इनामां (घोशणा जातकच एका म्हयन्यां भितर तें बँकेंत जमा जावपाक जाय.), सरकारी नोकरी दिवपाक जाय. 14, 16 वर्सां सकयल्यो सर्ती गाजयतना ताका बऱ्या पगाराची नोकरी मेळटली हो विस्वास कोण दीत जाल्यार मुखार कितें,

हो हुस्को आसचोना. हाचो ताचे कामगिरीचेरूय बरो परिणाम जातलो.

आयज सगल्यांत चड आकर्शण आसा तें क्रिकेटीचें. कारण तातूंत नांव आनी भरपूर पयसो मेळटलो ही आशा आसता. हेर खेळांनीय नांव, पयसो मेळटा, हाची खात्री दरेका तरणाट्याक पटत जाल्यार देशी खेळांच्या प्रशिक्षण शिबिरां, केंद्रां भायर रांको लागतल्यो. आमी खेळां मळार ल्हान- ल्हान देशां परस फाटल्यान आसात, हाचे फाटलें कारण फुडाऱ्यांनी, तांच्या घरच्यांनी समित्यांक घाल्लो वेटाळो. सगलेच अशें उलयतात. फाटीं अमूक राष्ट्रीय, आंतरराष्ट्रीय मंची खेळिल्ल्यांकूच खेळां समित्यांचेर घेवपाचें थारिल्लें. हो नेम कित्याक चालीक लागना?


पयलीं खेळगडे घडोवपाची गरज आसा. ते खातीर राष्ट्रीय सर्त, राज्य पांवड्या वयल्यो सर्ती नेमान जावप गरजेचें. कांय कारणाक लागून आमकां फाटली राष्ट्रीय सर्त घेवप शक्य जावंक ना. कांय तालुक्यांनी सरकारी व्यायाम शाळा, मैदानां, पेंवपाचे तलाव आसात. मात, थंय येवपी खेळगड्यांचो आंकडो उणो आसा. सरकारी प्रशिक्षूय दांडी मारतात, अशेंय आयकूंक येता. नवे खेळगडे तयार जावपाक कितें अडचणीं आसात, तेंय पळोवंक जाय.

### होमखण



**खंयचीय घोशणा करप सामकी सोंपी आसता. पूण प्रत्यक्षांत तें काम जातलें मूं? हाचेर विचार पयलीं जावंक जाय. नासल्यार त्यो घोशणा म्हणल्यार विनोद केल्लेवरी जातात. मुख्यमंत्र्यान फाटल्या ऑक्टोबरांत भर समेंत घोशणा केल्ली. नोव्हेंबरा उपरांत एकूय खड्डो रस्त्यार दिसचो ना. ताणीं खंयचे खड्डे म्हणिल्ले काय? रस्त्यार पडिल्ले खड्डे काय खड्डे मनीस बी? कारण रस्ते तर तशेच आसात. आतां आनीक दोन म्हयन्यांनी दुसरो नोव्हेंबर येतलो. मुख्यमंत्र्यान सांगचे एकूय नाका, एक तरी खड्डो पुरयलो? ना. वेल्यान नवे खड्डे तयार जाले. सरकारान कोणाचेर कसली कारवाय केली? एका कॉर्टेक्टराक काळे यादींत उडयलो. सोपलें इतल्यान? कॉर्टेक्टराक काळे**

यादींत घाल्ल्यान कितेंय लुकसाण जातलें अशें कोणाकूय दिसता आसत तर ते स्वताक पिशे करून घेतात म्हणचें पडटलें. एके वटेन सरकार म्हणटा चड पावसाक लागून रस्त्यांक खड्डे पडटात. पावसाक दोश दिवन सरकारूच एकेवटेन कॉर्टेक्टरांक राखण दिता. मागीर काळे यादींत घालपाचें नाटक कित्याक करता तर? बरें पावसाक लागून रस्ते पिड्ड्यार जातात जाल्यार हो पावस कितें आतांच पडटा? गोंयचो पावस कितें तें सगळेच जाणात. पयलीं रस्ते कित्याक पिड्ड्यार जाय नासले तर? गोंयांत रस्ते कितें नवेच जाल्यात तर? पयलींय आसले न्ही रस्ते? फकत ते हॉट मिक्स नासताले. मागीर ते रस्ते कित्याक व्हांवन वच नासले? अजुनूच नव्या रस्त्या कुशीक आशिल्ले पोरणे रस्ते पळेल्यार कळटलें.



**अभयकुमार वेलिंगकार**  
9423884687

# .... आनी हुंबऱ्यार पळयत जाल्यार !



**म्हजे मन म्हाका एकच सांगताले की, त्या सर्पाचेर वा नागिणीचेर हांवें मुद्दाम गाडी घालूंक ना. गाडयेच्या लायटीच्या खर उजवडांत तो सोरोप दिपकावला आसतलो...देवाच्या मनांत कितें आशिल्लें तेंच वाटेर घडलां. पूण, बायलेची भिवन गुळी जाल्ली. सगल्या देवांची ताणें याद केल्ली.**

किळाट मारचे पयलींच गाडयेचे टायर त्या सोरपा वेल्यान गेल्ले. ताचो चेंदो मंदो जाल्लो. गाडी थांबयनासतना हांव तसोच फुडें वचत रावलों.

‘म्हाका दिसता सोरोप ना जाल्यार, ती नागिण आसतली. काळे पड्डे आशिल्ले ताजेर... नागिण आसत, जाल्यार तु सुटलो !’ म्हजी घरकान्न आडखळत भिवुन भिवुन उलयताली.

‘.... आनी तो नाग आसत जाल्यार?’ हांवें म्हजो हुस्को उक्तायलो.

मोग्यांक हांगा ओडून हाडटात.

गांवडी झाडा- पाल्याचीं वखदां दिवपी लोक, पाळां- मुळां सोदपा खातीर रानांनी भोंवतना दिश्टी पडटात. गवळी वाड्या वेले गवळी भाव, आपल्या बोकड्यांक चरोवपाक ह्या रानांनी हाडटात. पूण हालींच्या तेंपार गव्यांक लागून हो वाठार फामाद जाला. आंगा- पिंडान भरिल्ले काळ्या- गोबरया कोराचे हे गवे पळयणारयांचें कालीज वयर काडटात. एके फावटी 6 ते 7 जाणांच्या पंगडान तें उदक पिवपाक, दोंगुलें वेल्यान सकयल आशिल्ल्या झर्यार वतात तेन्ना तांकां पळोवप ही ‘मर्म बंधातली ठेव’ कशी. राना खाल्यान रस्त्या कुशीचीं झाडां- पेडां मारुन रस्त्याच्यो कडो निवळ करुन घेतल्यात. ताका लागून गवे येतात ते पयलींच कळटा आनी येणारो, वचणारो सादुर जावंक शकता.

गर्मच्या दिसांनी विंगड- विंगड जातीचीं जिवाणी थंडसाणी खातीर रस्त्यार येतात. सोरोप, अजगर, दिवड खुबशीं.

‘आरे, रस्त्यार सोरोप आसा. तो वतकुच आमी या’ आनी म्हजे घरकान्नीन मोठ्यान

‘नागिण ही खंय हुशार आणि डुख धरपी आसता. आपल्या नागाक जांणी कोणी मारुन उडयला, तो मनीस खंय तिका परत परत दिसता. खंयचेय परिस्थितींत ताचो बदलो घेतले बगर वा ताचे फामिलीक काबार केल्या शिवाय ती खंय वगी बसना.’ तें वाटभर उलयत आशिल्लें आनी परत परत फाटल्या सिटार वा फाटल्यान पळयत बडबडत बशिल्ले. मोबायलाचो दोर्थ तांणे चालू दवरिल्लो. परत परत फाटल्यान मारत बशिल्लें.

म्हजे मन म्हाका एकच सांगताले की, त्या सर्पाचेर वा नागिणीचेर हांवें मुद्दाम गाडी घालूंक ना. गाडयेच्या लायटीच्या खर उजवडांत तो सोरोप दिपकावला आसतलो!...देवाच्या मनांत कितें आशिल्लें तेंच वाटेर घडलां. पूण, बायलेची भिवन गुळी जाल्ली. सगल्या देवांची ताणें याद केल्ली.

घरा पावसर रातचीं पावणे बारा जाल्लीं. नशिब लायट आशिल्ली. ना जाल्यार, दुकळांत तेरावो म्हयनो हो येताच सरळ बाथरुमांत घुसलों. दोळ्यांर झापड आयिल्ले सारकी जाल्ली. तोंडार, दोंळ्यार सपासप उदक मारलें आनी थंड उदकान घसघशीत न्हालो. देवाक दिवो, उजबात लायली, शिमे वेत्या राखणदाराक, सातेरीक नमन घाले...आनी पाय, मन ल्हव करपाक आंगणांत पासय मारपाक भायर सरलों.... आनी इतल्यां!.... हुंबऱ्यार पळयत जाल्यार



**एकनाथ सामंत**  
9226219723

■ **मुद्रक आनी प्रकाशक प्रमोद आचार्य** हांणी प्रुडंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट

प्रिंटर्स प्रा. लिमिटेड, प्लॉट नं. **234**, थिवी इंडस्ट्रीयल इस्टेट करासवाडो, म्हापशें-गोंय हे सुवातेर **छापून** दुसरो

माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी)

■ **पणजी कचेरी:** दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फोन नं. **2405952**.

■ **ई-मेल:** [bhaangarbhuin@gmail.com](mailto:bhaangarbhuin@gmail.com) (बातम्या खातीर) [bhaangarbhuineditorial@gmail.com](mailto:bhaangarbhuineditorial@gmail.com) / (लेख आनी

साहित्या खातीर ) / [bhaangarbhuinadv@gmail.com](mailto:bhaangarbhuinadv@gmail.com) (जायरातीं खातीर). ■ **सुचोवणी:** अंकांत व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.







# चलत, भोंवत गणेश दर्शन.....

नवनिर्मणेतली पणजी सैम सांगात केन्ना सोडचीना, मांडवीचेर चेपण, नवीं अतिक्रमणां येवचीना हे खातीर संघ दक्ष म्हणत व्हय? बोक द व्होंका कडल्या साई मंदिरा कडले वाटेन धांवतना चिंतप जायत? त्या चिंतनातल्यान परतून एकदां पणजी मूळ रुप घेत?

आदल्या तेंपार पणजेंतले नामना जोडिल्ले भौशीक गणपती म्हळ्यार महालक्ष्मी देवस्थान आनी आल्तिना वेलो पुलिसांचो. आयजय दोनय गणपती सर्तीत तिगल्यात, दोनांचे धा जाले तरी सुरवेचे दोन यादींतले. एक 9 तर दुसरो 11 दिसांचो, मजगतीं सात दिसांचेय येतात, वेळार वतात.

स्मार्ट सिटी जातना पणजी नवनिर्मणेत पावता आसतनाय महालक्ष्मी, आल्तिना वेल्या भौसीक गणपतींची परंपरा शेणची ना. गणपती विसर्जनाचें थळ एकादरे बदलत, नवे भौशीक गणपतीय बसत, पूण महालक्ष्मी, एस आर पी (राज्य राखीव पुलिस दळ) पुलिसांच्या गणपतींक कोण विसरतले व्हय? मळ्यांतल्या मारुती गडा वेलो गणपती पर्वी सावन दिसत इतल्या उंचायेर वचत?

पणजेंतले सदचे गचमुड्डे, येरादारीचे कोयंडे दिसांनी ऐन चवथीच्या दोन- तीन दिसांनी मात्सो विसव मेळटा. वेवसाय, नोकरेनिमतान पणजेंत राबितो करपी गोंयच्या आशीकुशींच्या वाठारांतल्यो भाव, भयणी घरा वतात. घरची, गांवांतली देड दिसांची चवथ हेंच गोंयचें खाशेलपण, त्या खाशेलपणाक भौशीक उत्सवाचें रुप कांय तालुक्यांनी मेळ्ळां. चवथीची माटोळी, मखरां, फोली, फळां, भाज्यो, फुलां विकल्यो घेतना, रांदतना गोंयकार हालीं सादूर जाल्यात, आनीकय जनताय घेवया, फोग माराणांक पयस दवरून मेकळो स्वास घेवया, जीवच न्हय पयसोय वाटावया. विद्येची देवता म्हणून वळख आशिल्ल्या



## इमेजिन पणजी

गणपतीच्या म्हऱ्यांत उजवाती, कापूर, फुलां दवरतना गरजवंत विद्यार्थ्यांक मजत करपी गणपती मंडळां पणजेंत आसात. पुणे, मुंबयच्या भौशीक गणपतीचें वातावरण गोंयांत ना, पणजेंतय शांतीकायेन गणपती विसर्जन जाता, तातूंतल्यान एकवटय दिसता. पणजे इगर्जे कडल्या चौकांतलो गणपती, कदंब बसस्टॅंडावयलो विनायक, पणजे पोलिसांचो गणपती, मळ्यांतल्या विट्ठल रखुमाई मंदिरांतलो गणेश, आपटेश्वर देवळांतल्या गजाननाक येवकार दितना जण एकल्यान लागणूक विसरची न्हय. शिस्तीन व्हड जातना, नवनिर्मणेत चलतना सांबाळात.

महालक्ष्मी देवस्थानाच्या प्राकारांतय गणपतीचें देऊळ आसा. गळ्यांत मोतयांची माळ घालपी, हातांत भांगरा मोदक घेवपी, पयसुल्ल्यान सगल्यांचेर नदर दवरपी

धाकटुले देवळेंतलो बालभवनाकडलो कांपाल बालगणेश, दोनापावला एन आय ओ कॉलनीतलो वरद विनायक, सांतिनेज आपटेश्वर गणेश, आल्तिनावयले दोंगुल्लेचेर कुशीक आशिल्लो पिंपळेश्वर देवळांतले गणपती पणजेचे राखणदार. नवनिर्मणेत गणपतीच्यो हजार देवळ्यो, खुरीस बांदचेआदीं उदेंतेचो सूर्य, चवथ, पुनवेच्या चंद्रदर्शनाची खोस शेणची न्हय हे खातीर गाराणे घालूया. नवनिर्मणेतली पणजी सैम सांगात केन्ना सोडचीना, मांडवीचेर चेपण, नवीं अतिक्रमणां येवचीना हे खातीर संघ दक्ष म्हणत व्हय? बोक द व्होंका कडल्या साई मंदिरा कडले वाटेन धांवतना चिंतप जायत? त्या चिंतनातल्यान परतून एकदां पणजी मूळ रुप घेत? सामकी आवले बरी पणजी मेळचीना, अर्थकारणात फुडें वतना फाटींय पडत, पूण ती शेणचीना ही जापसालदारकी पणजेकारांनी घेवची पडटली. स्मार्ट सिटी जातनाच पणजेचें वेवस्थापन जाग्यार घालपाचो वावर पणजेत

राबित्याक आशिल्ल्यांकय करचो पडटलो. येरादारीची नेमावळ पाळटना पणजेंतल्यो सीटी बशी नवनिर्मणेत वचपाचो मार्ग सरकार दाखयत? स्मार्ट सिटीचे मांडावळी खातीर इमेजिन पणजेंतली ये वजण म्हळ्यार नवी सपनां. त्या सपनांत चलपी, भोंवपी सार्वजनिक गणपतीच न्हय जाल्यार चलत, भोंवत गणेश दर्शनाची जोड मेळत? चलल्यार, भोंवल्यार, चिंतल्यार नवी वाटय दिसतली, नवी दिकाय मेळटली, पणजेंतल्यान काणकोणच न्हय जाल्यार पेडणे सत्तरी मेरेन.



सुहासिनी प्रभुगांवकार  
9881099260

## काणुली - 11

## म्हळें जनेल

“आह, आमची शेजान्न वस्तरां (कपडे) उंबळूंक नेण.” बायलेचे पुरपुरेक हांवें मौन पसंद केलें. हातांत आशिल्लें दिसाळें वाळ्यांत हांव बुडलों. दीस धांवले... परत एक दीस. “इतले दीस जाले तरी, आमची शेजान्न वस्तरां उंबळूंक नेण... सगळीं वस्तरां म्हळींच आसात” त्या दिसाय हांवें मौन पसंद केलें आनी दिसाळ्यार दोळे चरयले.

वर्स पाशार जालें.... “हा... शेकीं आमची शेजान्न वस्तरां उंबळूंक शिकली... आज सगट नितळ दिसता.” त्या दिसा दिसाळें म्हज्या हातांत नासलें. पूण हांव आज उलयलों. “सायबिणी, आज एक वर्सा उपरांत हांवें आमचें म्हळें जनेल पुसलां.”

जेसन पीत SDB  
उद्यावर - उडुपी



## पावसा झड मरे

अरे पावसा झड मरे असो कितें तूं पिरगता? लिपचोरयेच्या खेळांत तूं आमकां कित्याक फटयता?

आरे पावसा झड मरे तो पळय शेतकार बाबडो कपलाक आपल्या मिरयो घालून मळबा वाटेन कसो नियाळटा

आरे पापया झड रे सैम पळय कसो तोखेता तुजी याद काडीत तो कसो तुकाच रागान हिणसायता



पावसा झड रे आतां दाटल्यांत पळय कुपां सावळीं घोऱ्यांनी येना जाल्यार शिरशिरित गळय एक पावळी

लक्षता मातोणकार  
8698687306



## उतरां

उलोवचे पयलीं खूब चिंतपाचें उलोवचे पयलीं खूब चिंतपाचें काळजांतल्यान न्ही वेव्हारीक विचारांतल्यान निभायता नातें

फाट सांबाळून दवरची आपली फाट सांबाळून दवरची आपली कारण शाबासकी आसूं वा सुरी फाटीर दिता दोनूय निशाणी

श्वेता गांवकार  
8262937557



## रूपेश ठाणेकार दिवचल कोंकणी केंद्राचे अध्यक्ष

■ भांगरभुंग । प्रतिनिधी

**दिवचल :** दिवचल कोंकणी सेवा केंद्राचे बसकेंत 2022 ते 2024 ह्या काळा खातीर रूपेश ठाणेकार अध्यक्ष म्हणून वेंचून आयल्यात. नगरपालिका सभाधरांत सदाशिव वदें

वालावलकार हांचे अध्यक्षते खाला जाल्ले हे बसकेंत वेंचिल्ली समिती मुखार दिल्या ते प्रमाण- विनायक गोवेंकार (उपाध्यक्ष), डॉ. प्रवीण सावंत (सचिव), वनश्री चोडणकार (खजिनदार), श्याम फातर्कार (उपसचिव), वांगडी - बाबनी मापारी,

नारायण बेतकीकार, सागर च्यारी, समिक्षा शिरोडकार, सन्माननीय वांगडी - समेश काणेकार आनी विद्याधर राऊत. सल्लागार - सदाशिव वदें वालावलकार, महेश कडकडे, सत्यवान हरमलकार, श्रीकृष्ण धोंड, कृष्णनाथ फोगेरी.

कोंकणी भाशेची अस्मिताय सांबाळपाक दिवचल कोंकणी सेवा केंद्र सगल्यांच्या पालवान वेगवेगळ्यो कार्यावळी चालीक लावपाक योगदान दितले, अशें रूपेश ठाणेकार हांणी सांगलें. डॉ. सावंत हांणी उपकार मानले.



बावटो हुबोवपाचे कार्यावळींत हाजीर आशिल्ले ऑल गोवा सिनियर सिटीझन्स फेडरेशनचे सगले वांगडी.

## सिनियर सिटीजन्स फेडरेशनान स्वातंत्र्य दीस उमेदीन मनयलो

■ भांगरभुंग । प्रतिनिधी

**मडगांव :** ऑल गोवा सिनियर सिटीझन्स फेडरेशनचे वतीन सिनियर सिटीझन्साच्या मडगांव कार्यालयान स्वातंत्र्य दीस उमेदीन मनयलो. संस्थेचे अध्यक्ष डायगो डिर्कोस्ता हांणी मानेस्तांक येवकार दिलो.

मुखेल सोयरे ह्या नात्यान निवृत्त मुख्याध्यापक दत्ता मोनो हाजीर आसले. सकाळीं 8.45 वरांचेर तिसरो हुबयलो. मानाचे सोयरे म्हणून वसंतराव महाडीक,

अशोक मळकर्णेकार आनी व्ही. जे. सिंग हांची ह्या वेळार उपस्थिती आसली. ह्या वेळार तांचीं उलोवपां जालीं. देशभक्ती गीत गायन आनी कोंकणी पारंपारीक गायनान संस्थेच्या वांगड्यांनी उपस्थितांचीं मनां जिखलीं. गोंयच्या विंगडविंगड मळा वयले प्रतिश्ठीत नागरीक हे कार्यावळीक हाजीर आसले. अॅड. निकलांव कुलासो हांणी उपकार मानले. राष्ट्रीगानान कार्यावळ सोंपली.

## देशाच्या पर्जळीत फुडारा खातीर सगल्यांनी एकचारान वावुरचें

■ भांगरभुंग । प्रतिनिधी

**मडगांव:** भारताच्या स्वातंत्र्या खातीर कितल्यायथाच जात आनी अज्ञातांनी बलिदान केलें. कितलेशेच हुतात्मे जाले. तांचो उगडास करपाचो आयचो दीस. आमी देशाच्या पर्जळीत फुडारा खातीर एकचारान वावुरपाची गरज आसा. भारताच्या शतक महोत्सवी वर्सा आदीं भारत संवसारातलें सर्वोच्च शक्ती राष्ट्र जातलें अशें आदले मुख्यमंत्री आनी मडगांवचे आमदार दिगंबर कामत हांणी सांगलें. आर्के-मडगांवचे प्रतिभा हावसिंग सोसायटींत आझादी का अमृत महोत्सवा निमतान भारताचो स्वातंत्र्य दीस मनयलो. आमदार दिगंबर कामत हांचे हस्तुकीं बावटो हुबयलो. आझादी का अमृत महोत्सव वर्सा निमतान प्रतिभा हावसिंग सोसायटींत बावटो हुबोवपाची कार्यावळ आयोजीत

**दिगंबर कामत :** प्रतिभा हावसिंग सोसायटींत मनयलो स्वातंत्र्य दीस



आर्के-मडगांवचे प्रतिभा हावसिंग सोसायटींत भारताच्या स्वातंत्र्य दिसा निमतान बावटो हुबयतकच मडगांवचे आमदार दिगंबर कामत, कुशीक हेर मानेस्त आनी सोसायटींतले रहिवासी.

करून देशाभिमान जागोवपाचें काम केलां. हाचे मुखार तांणी अशेंच कार्यावळी आयोजीत करच्यो अशें सांगून दिगंबर कामत हांणी हुतात्म्यांक वंदन केलें

आनी फाटल्या 75 वर्सात देशाचे सर्वांगीं उदरगत जाल्या म्हणपाचें सांगलें. प्रतिभा हावसिंग सोसायटीचे अध्यक्ष अनिल पै हांणी येवकार दिलो. आमदार दिगंबर

कामत हांचे हस्तुकीं बावटो हुबयलो म्हणून तांणी खोस उक्तायली. नगरसेवक दामोदर शिरोडकार हांणी सुत्रसंचालन केलें आनी तांणीच उपकार मानले.

## कार्मेल महाविद्यालयाच्या कोंकणी विभागान मनयलो कोंकणी राष्ट्रमान्यताय दीस

■ भांगरभुंग । खबरांमेज

**पणजी :** नुवेंच्या कार्मेल महाविद्यालयाच्या कोंकणी विभागान कोंकणी राष्ट्रमान्यताय दीस व्हडा दबाज्यान मनयलो. ह्या निमतान निमणें वर्स बी.एच्या कोंकणी विद्यार्थ्यां खातीर कोंकणी भास, कोंकणी साहित्य, कोंकणी संस्कृताय आनी अस्मिताय ह्या विशयांचेर आधारित प्रस्नमाची सर्त आयोजीत केल्ली. सुरवातीक सहाय्यक प्राध्यापक पुजा सांगोडकार हांणी प्रास्तावीक उलोवप करून सगळ्यांक येवकार दिलो.

हे कार्यावळीक महाविद्यालयाच्या हिंदी विभागाची सहाय्यक प्राध्यापिका विशाखा हरमलकार मुखेल सोयरी

म्हणून हाजीर आशिल्ली. एंगनस फर्नांडीस हांणी मुखेल सोयऱ्याची वळख करून दिली. हे सर्तीत स पंगडांनी वांटो घेतिल्लो. असीमा कुलासो आनी उर्सी फर्नांडीस ह्या पंगडान पयलें इनाम जोडलें तर एंगनस फर्नांडीस आनी लिटिया डायस ह्या पंगडाक दुसरें इनाम फावो जालें. जैतिवंत विद्यार्थ्यांक मुखेल सोय-यांचे हस्तुकीं इनामां भेटयलीं. विद्यार्थ्यांक कोंकणी अस्मिताये विशीं म्हायती मेळची तशेंच तांच्या मनांत कोंकणी विशीं अभिमान तयार जावचो ह्या उद्देशान ही कार्यावळ आयोजीत केल्ली. कार्यावळीक कोंकणी विभागाची मुखेली किंवनी व्हियेराश, सहाय्यक प्राध्यापक पुजा सांगोडकार आनी सहाय्यक प्राध्यापक शुभा वरड हाजीर आशिल्लीं.











लोकभारत लोकचो आवाज

# भांगरभूंय

To get the **Free PDF** copy of  
**भांगरभूंय** on whatsapp daily



Click here and join our  
official Whatapp Group.

 log on to [Bhaangarbhuin.com](http://Bhaangarbhuin.com)  [@Bhaangarbhuin](https://twitter.com/Bhaangarbhuin)

 [Facebook.com/Bhaangarbhuin](https://Facebook.com/Bhaangarbhuin)